

طریقہ تعلیم و تدریس

استاذ العلماء حضرت مولانا خیر محمد جالندھری صاحب

نحمدہ ونصلی علی رسولہ الکریم وعلی الہ وصحبہ اجمعین، اما بعد!

میرا ناقص تجربہ شاہد ہے کہ نصاب تعلیم میں زیادہ تغیر و تبدل کرنا اس درجہ مفید نہیں جس درجہ طریقہ تعلیم تبدیل کرنا مفید ہے۔ اور اساتذہ کو خود عملی نمونہ بننا اور طلبہ کے اخلاق و اعمال کی تربیت و اصلاح کی جانب توجہ فرمانی تو مفید تر ہے۔ لہذا اساتذہ کرام کی خدمت میں چند معروضات اور بعض امور متعلقہ طریقہ تعلیم، عرض کئے جاتے ہیں۔ اگر ان پر عملاً التزام کیا گیا تو ان شاء اللہ قوی امید ہے کہ طلبہ کو علوم و فنون اور کتابوں سے بہت جلد مناسبت اور استعداد پیدا ہو جائے گی، نیز ان کی عملی اور اخلاقی حالت بھی سدھ جائے گی۔ یہی تعلیم کا اصلی مقصد ہے۔

۱..... دینی تعلیم مع اپنے مبادی کے عبادت و طاعت ہے اور اس کا ثمرہ آخرت میں اجر عظیم ہے۔ لہذا تمام اساتذہ عبادت و طاعت اور اجر و ثواب ہی کی نیت سے دینی تعلیم کو اپنا فریضہ سمجھیں اور معاشی ضروریات، تنخواہ وغیرہ کو اس کے حصول کا وسیلہ و ذریعہ معاش خیال فرمائیں۔

۲..... اساتذہ تعلیم و تدریس کے علاوہ طلبہ کی دین داری اور اعمال و اخلاق کی نگرانی کو بھی اپنا فرض سمجھیں اور حسب ضرورت امر بالمعروف و نہی عن المنکر کا فرض بھی ادا کریں، اور بوقت ضرورت زجر و توبخ سے بھی کام لیا کریں، خصوصاً زہنی صلحاء (نیک لوگوں کا سالباں اور ہیئت) نماز باجماعت، ابتداء بالسلام اور جواب سلام کی خود بھی پابندی کریں اور طلبہ سے بھی پابندی کرائیں۔ داڑھی منڈانا یا کتر وانا، انگریزی وضع کے بال رکھنا اور لباس پہننا، سگریٹ نوشی وغیرہ منکرات کو قطعاً روانہ رکھیں۔ جو طلبہ اس سے باز نہ آئیں ان کو فوراً مدرسہ سے خارج کر دیں۔ اسی طرح فاسد العقیدہ طالب علم کا وجود بھی مدرسہ کے لئے سخت مضر ہے، اگر افہام و تفہیم کے باوجود باز نہ آئے تو اس کو بھی مدرسہ سے نکال دیں۔

۳..... اساتذہ اپنے مطالعہ کے وقت اپنے ذہن میں ہر ہر سبق کی ایسی ترتیب قائم کر لیا کریں جسے طلبہ کے ذہن باسانی قبول و ضبط کر سکیں اور پڑھاتے وقت وضاحت اور سہولت کا خاص طور پر لحاظ رکھا کریں۔ الزامی جواب کے بعد تحقیقی جواب بھی ضرور دیا کریں۔

۴..... اگر طالب علم کوئی معقول بات کہے تو اس کو مان لیں، اگر چہ اپنی تحقیق یا تقریر کے خلاف ہی کیوں نہ ہو۔ خواہ مخواہ اپنی بات کی پیروی نہ کیا کریں۔

۵..... کم محنت اور بد محنت طلبہ سے محنت کرانے اور یاد کرانے کا بھی ایسا احسن طریقہ اختیار کریں کہ طالب علم محنت

کا عادی اور تحصیلِ علم و ہنر کا شائق بن جائے۔

۶..... ہر کتاب کے شروع میں اس فن کے مبادی ثلاثہ (حد، موضوع، غایت) اور ترجمہ مصنف اور کتاب کی خصوصیات اور طریقہ تعلیم بھی طلبہ کو ذہن نشین کر دیا جائے۔

تعلیمی حیثیت سے کتبِ درسیہ کے تین طبقے قرار دیئے گئے ہیں: اولیٰ، وسطیٰ، علیا۔

اولیٰ: میزانِ الصرف سے کافیہ تک۔ وسطیٰ: شرح جامی سے ہدایہ اولین تک۔ علیا: تفسیری جلالین سے دورہ حدیث شریف تک۔ ہر طبقہ سے متعلق طریقہ تعلیم درج ذیل ہے:

طریقہ تعلیم طبقہ اولیٰ: ۱)..... اس طبقہ میں حتی الوسع ترجمہ لفظی اور مطلب خیز، تقریر مختصر اور ذہن نشین، انداز بیان سادہ اور سہل، تفہیم مضمون آسان الفاظ میں ہونی چاہیے۔ نفسِ مسئلہ طالب علم کے ذہن نشین کرانے کے بعد اس کی زبان سے اعادہ بھی کرانا چاہیے۔ سبق سے فارغ ہونے کے بعد طلبہ کو اپنی نظروں کے سامنے بٹھلا کر اس سبق کو یاد کرایا جائے۔ دوسرے دن پچھلا (سبق) سن کر اگلا سبق پڑھایا جائے اور روزانہ حسبِ حال زبانی اور تحریری سوالات کر کے جوابات دینے کی بکثرت سے مشق کرائی جائے، تاکہ ٹھوس استعداد پیدا ہو سکے۔

۲)..... میزانِ الصرف کو خوب اچھی طرح سمجھا کر تھوڑا تھوڑا باترجمہ پڑھایا جائے اور اس کے ساتھ علمِ الصرف حصہ اول، مصنفہ مولانا مشتاق احمد چر تھوڑی سبقاً یاد کرایا جائے، اس طرح کہ میزانِ الصرف کی ترتیب کے موافق صیغوں اور گردانوں کے نام خوب یاد ہو جائیں۔ اسمِ ظرف، اسمِ تفضیل مذکورہ منوٹ میں تصغیر کے صیغے پڑھا دیئے جائیں اور بحث اسمِ آلہ صغریٰ، وسطیٰ، کبریٰ کے ۱۲ صیغے، ابوابِ الصرف کی ترتیب کے موافق یاد کرائے جائیں اور صحیح ابواب کے صیغے نکالنے اور بتلانے کی خوب مشق کرائی جائے۔ اس مشق کے لئے تختہ سیاہ (بلیک بورڈ) سے مدد لی جائے۔

۳)..... منثعب میں سے صرف ۲۳ باب (۶) ثلاثی مجرد (۱۳) ثلاثی مزید (۴) رباعی مجرد و مزید فیہ کی صرف صغیر جدید مع نام و علامت باب خوب یاد کرائی جائے یا بجائے منثعب کے ”تیسیر الابواب“ ہی کو خوب یاد کر کے مشق کرائی جائے، یہ بھی کافی ہے۔ بعد ازاں میزانِ الصرف کی ترتیب پر صرف کبیر مع ترجمہ یاد کرائی جائے اور عربی صفوۃ المصادر کی مدد سے صحیح ابواب کی صرف صغیرہ و کبیرہ گردانوں کی خوب مشق کرائی جائے۔ اسی لئے سہ ماہی اول میں صرف ایک کتاب میزان و منثعب نصاب میں رکھی گئی ہے۔

۴)..... علمِ الصرف، حصہ سوم میں مفت اقسام کی صرف صغیرہ و کبیرہ بترجمہ عربی ”صفوۃ المصادر“ کی مدد سے نیز تعلیقات کی خوب اچھی طرح مشق کرائی جائے، صرف میرا علم الصغیرہ میں بھی اس مشق کو جاری رکھا جائے۔

تنبیہ: صرف کے تمام اسباق ایک ہی استاد کے پاس ہونے چاہیں جگہ نہ مشق اور آزمودہ کار ہو۔ نو آموز

مدرس کے یہ کام ہرگز نہ پیرد کرنا چاہیے۔

۵)..... نحو میر میں مسائل زبانی یاد کرانے کے ساتھ ساتھ ہر جملہ کی ترکیب بھی کرائی جائے نیز کتاب کی

مثالوں پر اکتفا ہرگز نہ کیا جائے بلکہ قرآن وحدیث نیز دیگر کتب ادب سے بکثرت مثالیں دی جائیں اور ترکیبیں کرائی جائیں کہ تکثیراً مثلاً اس باب میں بے حد مفید ہے۔ انواع اعراب کو خصوصاً خوب ہی یاد کرایا جائے۔ اور ”عوامل الخ“ منظوم فارسی حفظ کرائی جائے۔

(۶)..... شرح مادۃ عامل میں ایک دن صرف عبارت مع ترجمہ ومطلب پڑھائی جائے۔ دوسرے دن ترکیب کرائی جائے اس طرح کہ نوع اول تک اولاً چھوٹی ترکیب ہو، ثانیاً اسی کی بڑی ترکیب ہو۔ نوع اول سے نوع ثانی تک صرف بڑی ترکیب ہو اور نوع ثانی سے آخر تک صرف چھوٹی ترکیب، ہاں اثناء میں گاہے گاہے بڑی ترکیب کا بھی امتحان لیتے رہیں۔

(۷)..... روضۃ الادب میں یا کسی بھی آسان ادبی کتاب میں ترجمتین اور صیغوں کی مشق کے ساتھ ساتھ ترکیب نحوی بھی کراتے رہیں اور عربی تحریر و بول چال کی بھی مشق کرائی جائے۔

(۸)..... ہدایۃ الخ اور مرقات میں اصطلاحی الفاظ کی تعریفات اصل عربی میں یاد کرائی جائیں اور مسائل اردو زبان میں خوب حفظ کرائے جائیں اور شب و روز کی گفتگو میں مسائل منطق کا اس طرح اجراء کرایا جائے کہ طلبہ محسوس کریں کہ ہم سب منطقی ہیں اور رات دن منطق سے کام لیتے ہیں تاکہ منطق ان کے لئے اجنبی چیز نہ رہے۔

(۹)..... نور الایضاح اور قدوری میں مسائل جزئیہ آسان الفاظ میں طلبہ کے ذہن نشین کرا کے سوال وجواب کے طرز پر ان سے اعادہ کرایا جائے اور سبقاً سبقاً سنا جائے۔

(۱۰)..... تہذیب کو اس طرح وضاحت اور سادگی سے پڑھایا جائے کہ بغیر کسی پیچیدگی اور دشواری کے شرح تہذیب کے تمام مباحث آجائیں اور اس کے پڑھنے کی ضرورت نہ رہے۔

طریقہ تعلیم طبقہ وسطی: عبارت بقدر ضرورت ایک ایک مسئلہ کی پڑھوائی جائے، لفظی اور اعرابی غلطیوں پر متنبہ کیا جائے، لفظ یا اعراب غلط پڑھنے کی وجہ سے مطلب اور معنی مین جو نقص یا اہمال پیدا ہوتا ہے اس کو خوب واضح کیا جائے تاکہ طلباء کو عبارت غلط پڑھنے کی قبح و شاعت کا احساس ہو۔ حتی الامکان طالب علم سے خود لفظ یا اعراب صحیح پڑھوایا جائے، جب طالب علم تصحیح سے عاجز ہو جائے تو استاذ غلطی اور اس کی وجہ سمجھائے اور عبارت صحیح کرائے جو طالب علم عبارت پڑھ رہا ہے دوسرے طلبہ سے کہا جائے کہ جہاں یہ لفظ یا اعراب غلط پڑھے تم لوگو اور عبارت کی تصحیح کرو، روزانہ ایک ہی طالب علم سے عبارت نہ پڑھوائی جائے اور نہ باری مقرر کی جائے بلکہ خود استاد جس طالب کو مناسب سمجھے عبارت پڑھنے کے لئے کہے۔ کمزور طلبہ سے زیادہ عبارت پڑھوائی جائے۔ اسی طرح جو طلبہ عبارت پڑھنے سے بچتے ہیں ان سے ضرور عبارت پڑھوائی جائے۔ یہ اور اس کے علاوہ جو بھی مناسب تدبیریں طلبہ کو مطالعہ دیکھنے اور عبارت صحیح پڑھنے کا عادی بنانے کی ہو سکتی ہیں، اختیار کی جائیں۔ عبارت میں صرف ونحو سے متعلق جو لفظی اشکالات ہوں ان کو سمجھا کر ان کا حل پوری وضاحت کے ساتھ بتلایا جائے ”دفع ظل محذور“ کی تقریر کر کے کتاب کے جواب کو واضح الفاظ میں منطبق کیا جائے۔ اس طرح مسئلہ کی تقریر کر کے عبارت با ترجمہ اور مسئلہ کا انطباق خود طالب علم سے کرایا جائے اور ایسے طرز پر مطالعہ دیکھنے کی تاکید کی جائے کہ طلبہ

خود مطالعہ میں ان امور کے حل کرنے کے عادی ہو جائیں۔ اگرچہ اس طریق پر پڑھانے سے سبق کی مقدار کچھ کم ہوگی مگر یہ چند روز کی بات ہے اس کے بعد خود طلبہ عادی ہو جائیں گے اور علمی استعداد پختہ ہو جائے گی اور تلامی مافات ہو سکے گی۔ آغاز سال میں تو کم از کم یہ طریق ضرور اختیار کیا جائے۔ کبھی کبھی گزشتہ سبق کے متعلق بھی اچانک سوال کر لیا کریں۔ تاکہ طلبہ پڑھے ہوئے سبق کے اعادہ اور تکرار پر مجبور ہوں۔

اس طبقہ میں طلبہ کو مطالعہ کی طرح تکرار کا عادی بنانا بھی نہایت ضروری ہے اور اس کی تدبیر یہ ہے کہ استاذ طلبہ کو بتلائے کہ ہمارے بزرگوں نے سبق کے اعادہ کے لئے تکرار کا طریقہ اس لئے جاری کیا ہے کہ طالب علم میں علمی استعداد کے ساتھ ساتھ تفہیم و تدریس کی صلاحیت بھی آہستہ آہستہ نشوونما پاتی رہے۔ بالفاظ دیگر یہ تکرار درحقیقت، مدرس کی تربیت ہے، چنانچہ مشاہدہ ہے کہ جو طلبہ طالب علمی کے زمانے میں تکرار کرانے کے عادی ہوتے ہیں، وہ فارغ ہونے کے بعد نہایت آسانی سے نہ صرف مدرس بلکہ کامیاب مدرس بن کر نکلتے ہیں۔ تکرار کی اس افادیت کو سن کر ان شاء اللہ تعالیٰ طلبہ میں تکرار کرنے کرانے کا شوق ضرور پیدا ہوگا۔ ہر استاذ اپنے سبق کے طلبہ کو دو دو یا تین تین جماعتوں پر تقسیم کر دے اور باری باری طالب علم کو تکرار کرانے کی تاکید کرے تاکہ تکرار کا فائدہ تمام طلبہ کو یکساں طور پر پہنچے۔ نیز استاذ خود تکرار کے اوقات مقرر کرے اور گاہ گاہ ان اوقات میں خود جا کر تکرار بھی کرے تاکہ طلبہ تکرار کی بجائے گپ بازی میں وقت ضائع نہ کریں۔

۲..... کنز الدقائق، اصول الشاشی وغیرہ فنی کتابوں میں فن کی اصطلاحات اور الفاظ اصطلاحیہ کی تعریفات تو اصل عربی الفاظ میں یاد کرائی جائیں اور مسائل کو اس طرح ذہن نشین اور یاد کرایا جائے کہ اصل فن سے مناسبت پیدا ہو جائے۔

۳..... ترجمہ قرآن عظیم میں علوم و معارف قرآن کی بجائے عربیت پر زیادہ توجہ کی جائے، صرفی و نحوی امور کا لحاظ رکھتے ہوئے پہلے مفردات کے لغوی اور مرادی معنی اور محل اعراب کو بتلایا جائے پھر سادہ اور مطلب خیر لفظی ترجمہ کر لیا جائے۔ شان نزول اور بیان واقعات و قصص میں قدر ضروری پر اکتفا کیا جائے۔ ربط آیات پر ضرور توجہ کرنی چاہیے اور سادہ مطلب خیر ترجمہ تو خوب ہی رٹایا جائے۔

۴..... ہدایہ اولین کامل تحقیق و تدقیق و عرق ریزی کے ساتھ اس طرح پڑھایا جائے کہ اول ہر مسئلہ اور اس کی دلیل عقلی کا ماخذ جو اصول کلیہ میں سے ہو، طالب علم کے ذہن نشین کرایا جائے پھر اس مسئلہ کو متفرع کیا جائے تاکہ طالب علم کے اندر اصل کلی معلوم کرنے اور اس پر مسئلہ کو متفرع کرنے کا ملکہ پیدا ہو۔

۵..... علوم فنون عقلیہ میں ہر علم فن کی اصطلاحات کو بعبار تہا یاد کرایا جائے اور اس کے مبادی اصول موضوعہ سے آگاہ کر کے مسائل کو اس طرح ذہن نشین کرایا جائے کہ اس علم فن سے مناسبت اور استخراج مسائل کا ملکہ پیدا ہو جائے۔

طریقہ تعلیم طبقہ علیا:..... اس طبقہ کی بیشتر کتابیں علوم فنون کی آخری اور تہی کتابیں ہیں۔ بسا اوقات طلبہ کو اس کے بعد کی کتابیں پڑھنے کا موقعہ بھی نہیں ملتا۔ اس لئے اساتذہ کو پوری محنت و کاوش کے ساتھ نہ صرف کتاب کا بلکہ اس کے مستند حواشی و شروح نیز اس علم فن کی دیگر محققانہ معاون کتابوں کا بھی مطالعہ کرنا چاہیے اور پڑھاتے وقت صرف کتاب کے حل پر اکتفاء نہ

کرنا چاہیے بلکہ اپنے طویل و عریض مطالعہ میں سے فن کی ضروری اور اہم تحقیقات و مسائل پر بھی نہایت مختصر مگر جامع الفاظ میں روشنی ڈالی چاہیے تاکہ ایک طرف کتاب بھی پوری ہو جائے اور دوسری طرف طالب علم کے کان، فن کی اہم اور ضروری تحقیقات سے آشنا ہو جائیں اور مستند کتابوں کے نام بھی اسے معلوم ہو جائیں تاکہ فارغ ہونے کے بعد جب وہ خود اس فن یا اس کے مسائل کو پڑھانے بیٹھیں یا کوئی مقالہ یا مضمون لکھنے کا قصد کریں تو ان مآخذ کی مراجعت کر سکیں۔ نیز عہد حاضر کے دینی مسائل پر بھی ضرور تبصرہ فرمائیں تاکہ طلبہ کو فارغ ہونے کے بعد جب ان مسائل سے سابقہ پڑے تو وہ خالی الذہن اور بے خبر نہ ہوں اور اساتذہ کے بتلائے ہوئے مآخذ کی مراجعت کر کے ان کی جواب دہی کر سکیں۔ مثلاً:

۲..... تفسیر جلالین پڑھانے کے وقت کتاب کے حل کرنے کے لئے تو حاشیہ جمل یا کم از کم صاوی کا اور ربط آیات و دیگر علوم و معارف قرآن کے لئے تفسیر بیان القرآن اور سبق الغایات کا اور اصولی تفسیر سے آگاہ کرنے کے لئے الفوز الکبیر اور تفسیر الاقان کا اور تفسیر قرآن کے سلسلہ میں احادیث و مسائل فقہیہ کی تحقیق کے لئے تفسیر مظہری کا حسب ضرورت مطالعہ کرتے رہا کریں۔

۳..... علم اصول حدیث، حدیث کا اہم ترین موقوف علیہ ہے اور نصاب میں صرف مقدمہ مشکوٰۃ اور شرح نخبہ یا خیر الاصول کو رکھا گیا ہے۔ حضرات اساتذہ کو چاہیے کہ وہ ان کتابوں میں سے تو مصطلحات حدیث کو خوب حفظ کرائیں مگر خود مقدمہ ابن صلاح یا تدریب الراوی کا مطالعہ کریں اور حسب ضرورت و موقعہ، فن کے اہم مسائل پر ان کتابوں کی مدد سے سیر حاصل تبصرہ کریں۔

۴..... مشکوٰۃ شریف پڑھاتے وقت سادہ اور مطلب نیز حدیث کا ترجمہ کرانے کے بعد ہر حدیث سے مستنبط فقہی مسئلہ میں ائمہ مجتہدین کے اقوال و مذاہب مع اولیٰ تو نہایت اختصار کے ساتھ اور حنفی مذہب اور اس کے دلائل ذرا تفصیل و تحقیق کے ساتھ بیان کریں اور اگر حدیث بظاہر مذہب حنفی کے خلاف ہو تو اس کا آخری اور تحقیقی جواب بصورت ترجیح یا تطبیق یا توجیہ و تاویل ضرور بیان کریں۔ اس سلسلہ میں ابن رشد کے بدایۃ المجتہد سے مدد لیں اور لمعات شرح مشکوٰۃ یا التعلیق الصیح کا بالالتزام مطالعہ کریں۔

۵..... دورہ حدیث کی کتب عشرہ بالخصوص بخاری شریف پڑھانے کے وقت فتح الباری، یعنی ورنہ حواشی حضرت مولانا احمد علی محدث سہارن پوریؒ اور فیض الباری کا اور تراجم بخاری کے لئے حضرت شاہ ولی اللہ رحمہ اللہ کے تراجم بخاری کا ورنہ کم از کم حضرت شیخ الہند رحمہ اللہ کے الابواب و التراجم کا بالالتزام مطالعہ کریں۔ اور جامع ترمذی پڑھانے کے وقت معارف السنن یا اللکوکب الدرری کا اور سنن ابی داؤد پڑھانے کے وقت بذل المجہود کا، علی ہذا القیاس باقی کتب عشرہ پڑھانے کے وقت ان کے حواشی و شروح کا ضرور مطالعہ کریں مگر ان طویل و عریض شروح میں سے اہم ترین مباحث نہایت اختصار کے ساتھ بیان کریں تاکہ کتاب بھی ختم ہو سکے اور جس کتاب حدیث کو بھی شروع کرائیں اول بطور مقدمہ تاریخ تدوین حدیث، حجیت حدیث، اصحاب صحاح و سنن کے تراجم اور ان کے شرائط و مراتب اور خصوصیات کتب عشرہ پر اجمالاً اور زیر درس کتاب اور

مصنف سے متعلق امور مذکورہ پر تفصیلاً محققانہ تبصرہ کریں، اس کے بعد کتاب شروع کرائیں اور نہایت متانت و وقار اور ادب و احترام کے ساتھ ایک ایک باب و حدیث کے لفظی و معنوی حل طلب امور اور اس سے مستنبط احکام و مسائل پر سیر حاصل تقریر کریں اور مختلف فیہ مسائل میں ائمہ مجتہدین کے اقوال و مذاہب اور ان کے مستدلات نہایت عزت و احترام کے ساتھ بیان کر کے مذہب حنفی اور اس کے دلائل پر انتہائی محققانہ مگر منصفانہ بحث کریں اور وجوہ ترجیح بیان کریں۔ مناظرانہ اور مجادلانہ طرز ہرگز نہ اختیار کریں اور اختلاف کو بھی حتی الامکان ختم یا کم کرنے کی کوشش کریں، نہ کہ حدیث کو مذہب کے مطابق کرنے کی، کہ اصل حدیث ہے اور مذہب اس سے ماخوذ و مستنبط، حدیث میں تاویل اور صرف عن الظاہر کرنے کے بجائے رجال و پر محققانہ کلام کرنا زیادہ مفید اور بہتر ہے، اس لحاظ سے امام طحاویؒ کی شرح معانی الآثار حنفیہ کے لئے نعمت غیر مرتبہ ہے، حلافی مسائل پر کلام کرتے وقت اس کو اور مؤطا امام محمدؒ کو پیش نظر رکھنا حنفیہ کے لئے از بس ضروری ہے۔

قدیم فرق زانغہ اور زمانہ حال کے فرقی باطلہ کی محققانہ تردید کریں اور اعلاء کلمۃ الحق کا فرض ادا کریں۔ اسی کے ساتھ ساتھ طلبہ کو تصحیح عقائد و نیات اور تزکیہ اخلاق و اعمال کی بھی ترغیب دلائیں تاکہ تعلیم کے ساتھ تربیت کا فرض بھی ادا ہو۔ اس باب میں خود استاذ کو ورع و تقویٰ اور خوف و شہیت الہی کا عملی نمونہ بنا از بس ضروری ہے اور محدث کے شایان شان بھی یہی ہے: وفقنا اللہ تعالیٰ اجمعین۔

نیز اپنی بحث و تحقیق کو متعارف اختلافی مسائل و مباحث تک محدود نہ رکھیں بلکہ علوم و معارف حدیث علی صاحبہا اختیہ و التسلیم کو ایسی تحقیق و وضاحت کے ساتھ بیان فرمائیں کہ طلبہ کے ذہنوں میں حدیث کی شایان شان اہمیت اور دین میں اس کا حقیقی مرتبہ و مقام راسخ ہو جائے تاکہ وہ عہد حاضر کے عظیم تر لادینی فتنہ ”انکار حدیث“ کی جواب دہی اور بیخ کنی پر پورے طور پر قادر ہو جائیں۔

عام طور پر حدیث پڑھانے والے اساتذہ سال کا بیشتر حصہ صرف ارکان اربعہ کے مسائل اختلافیہ کی بحث و تحقیق پر صرف کر دیتے ہیں اور آخر میں صرف کتاب کی تلاوت رہ جاتی ہے اور اس کے باوجود بھی بیشتر کتابیں ختم نہیں ہوتیں۔ یہ طریقہ سخت مضرت اور حدیث رسول اللہ صلی اللہ علیہ وسلم کا حق ادا کرنے کے باب میں تقصیر کے مترادف ہے اعاذنا اللہ منہ، اس لئے استاذ کو روز اول سے کتاب کے ختم کرانے کو پیش نظر رکھنا چاہیے، خود بہت کچھ دیکھنا اور مطالعہ کرنا چاہیے اور طلبہ کے سامنے کم سے کم گہرے حد ضروری اور اہم باتیں علی وجہ البصیرۃ بیان کرنی چاہیں۔

۶..... حدیث کی طرح اس طبقہ کے بقیہ علوم و فنون کے اساتذہ کو بھی اسی طریق کار کے مطابق اپنا مطالعہ زیر درس کتاب تک محدود نہ رکھنا چاہیے، مثلاً ہدایہ اخیرین پڑھاتے وقت فتح القدیر اور حاشیہ مولانا احمد حسن سنہلیؒ، ورنہ کم از کم عنایہ کا اور شرح عقائد پڑھاتے وقت اشارات المرام للبیاضی ورنہ کم از کم مسامرہ اور المرام فی عقائد الاسلام مصنفہ مولانا عبدالعزیز پرہارویؒ کا اور حماسہ پڑھاتے وقت اس کی شرح فیضی و تہریزی، ورنہ کم از کم حاشیہ مولانا اعجاز علی رحمہ اللہ کا اور متنبی پڑھاتے وقت شرح برقوقی ورنہ حاشیہ مولانا اعجاز علیؒ ضرور زیر مطالعہ رہنا چاہیے۔

۷..... سیرت و تاریخ وہ جدید علوم ہیں جو اسی سال وفاق نے نصابِ تعلیم میں اضافہ کئے ہیں۔ ان کے اساتذہ کو درسی کتابیں شروع کرانے سے پہلے ہر دو علموں کی وسیع معلومات کا ذخیرہ مہیا کر لینا چاہیے تاکہ پڑھاتے وقت ہر دو طالب علموں کے اہم ترین مباحث کی طلبہ کو نشان دہی کر سکیں اور یاد کر سکیں۔ ہر دو علموں پر عربی اور اردو دونوں زبانوں میں مستند محققین کی تصانیف موجود اور دستیاب ہیں، مثلاً سیرت مغلطائی کے ساتھ سیرت ابن ہشام، النور الباقین، اتمام الوفاء کا اور تاریخ ابوالقلاء کے ساتھ محاضرات خضری (عہد بنو امیہ و بنو عباس) کا مطالعہ کرنا چاہیے۔ اردو میں اوچتر السیر، تاریخ خلافت راشدہ مصنفہ مولانا عبدالشکور لکھنوی اور خضری کی محاضرات کا اردو ترجمہ اور اس کے علاوہ جو بھی کتابیں تاریخ و سیرت کی میسر آئیں ان کا مطالعہ ضرور کرنا چاہیے۔

تاریخ و سیرت کے استاذ کے لئے عہد رسالت، عہد خلافت راشدہ، عہد بنو امیہ، عہد بنو عباس اور عہد حاضر کے اسلامی ممالک کے جغرافیہ خواہ عربی میں ہوں، خواہ اردو میں جس طرح ممکن ہو حاصل کر کے اس میں بصیرت حاصل کر لینا چاہیے اس لئے کہ وفاق کے مجوزہ نصاب میں تاریخ کے ساتھ جغرافیہ بھی لازمی مضمون ہے۔ مدرسہ کو اس سلسلہ میں مدرس کی پوری امداد کرنی چاہیے کہ اس کے بغیر مدرس ان نئے علموں کو نہ کما حقہ پڑھا سکتا ہے اور نہ امتحان کی تیاری کر سکتا ہے۔

۸..... علم کلام جدید اور علم اخلاق بھی جدید علوم ہیں ان کے پڑھانے والے استاذ کے لئے متعلقہ کتاب شروع کرانے سے قبل علم اخلاق میں امام غزالی کی احیاء العلوم کا ورنہ کم از کم کیسے سعادت کا، اور علم کلام جدید میں حضرت مولانا محمد قاسم نانوتوی رحمہ اللہ کی حجۃ الاسلام، انقصار الاسلام، قبلہ نما کا اور حکیم الامت حضرت مولانا اشرف علی رحمہ اللہ کی تصانیف کا مطالعہ از بس ضروری ہے۔

اس طبقہ کے استاذ کو چار سے زیادہ اسباق ہرگز نہ دیئے جائیں ورنہ وہ کتاب اور فن کا حق ہرگز نہ ادا کر سکے گا اور طلبہ تشنہ کام اور ادھورے رہ جائیں گے اور مدرس کا اس میں کچھ قصور نہ ہوگا۔ خصوصاً علوم جدیدہ کہ ان سے تو عموماً مدارس عربیہ کے اساتذہ خود نا آشنا ہیں۔ درحقیقت استاذ کو پہلے خود پڑھنا پڑے گا پھر پڑھا سکے گا۔ اور اس پر طرہ یہ ہے کہ ان کتابوں کے حواشی اور شروع بھی نہیں معرا کتابیں ہوتی ہیں، مدرسہ کو اس کا خاص طور پر خیال رکھنا چاہیے۔

واخردعوانا ان الحمد لله رب العالمین

☆.....☆.....☆

اعلان

وفاق المدارس العربیہ پاکستان نے صوبہ سندھ اور صوبہ بلوچستان کے مدارس کے لیے حضرت قاری نسیم الدین صاحب استاذ جامعۃ العلوم الاسلامیہ بنوری ٹاؤن کو نگران مقرر کیا ہے۔ مذکورہ دو صوبوں کے ارباب مدارس وفاق سے متعلق اپنے مسائل کے بارے میں ان سے رجوع کر سکتے ہیں۔

فون: 0300-2284114